



पीपुल्स पब्लिशिंग हाउस (प्रा.) लिमिटेड

5—ई, रानी झांसी रोड, नई दिल्ली—110055


फोन : 23523349, 23529823

ई—मेल : pph5e@bol.net.in

लेव तोलस्तोय  
**बच्चो, सुनो कहानी!**



पी.पी.एच.







लेव तोलस्तोय  
**बच्चो,  
सुनो  
कहानी!**



पीपुल्स पब्लिशिंग हाउस (प्रा.) लिमिटेड



प्रथम संस्करण : अक्टूबर 2010

©लेखकाधीन

ISBN No. -

मूल्य : रु. 110.00

शमीम फैजी द्वारा कैक्सटन प्रैस, 2-ई, झण्डेवाहन विस्तार, नयी दिल्ली-110 055  
से मुद्रित और उन्हीं के द्वारा पीपुल्स पब्लिशिंग हाउस (प्रा.) लिमिटेड,  
नयी दिल्ली की तरफ से प्रकाशित।

## अनुक्रम

नेकी का पाठ . . . . .	9	5
1. घोड़ा और घोड़ी . . . . .	15	
लोमड़ी और सारस . . . . .	16	
बन्दरी के बच्चे . . . . .	18	
भेड़िया और गिलहरी . . . . .	20	
उकाब, कौवा और चरवाहा . . . . .	22	
दो मुर्गे और उकाब . . . . .	23	
दो राही . . . . .	24	
चुहिया, मुर्गा और बिल्ला . . . . .	26	
तीतर और लोमड़ी . . . . .	28	
भेड़िया और कुत्ता . . . . .	30	
तूफान में नाव . . . . .	32	
मोटा हो जानेवाला चूहा . . . . .	34	
चुहिया और मेढकी . . . . .	35	



मेढकी, चुहिया और बाज	36
गांव और शहर का चूहा	37
समुद्र, नदियां और नाले	38
उकाब और लोमड़ी	40
बिल्ली और लोमड़ी	42
बन्दर और लोमड़ी	44
बिल्ला और घंटी	46
शेर और गधा	48
भेड़िया और लोमड़ी	49
लोमड़ी और भेड़िया	50
किसान और किस्मत	51
बालिका और व्याध-पतंग	52
साही और विषहीन सांप	53
कौवा और घड़ा	54
पक्षी	55

2. भूठा लड़का	57
चींटी और कबूतरी	58
कौवा और कबूतर	59
कछुआ और उकाब	60
गधा और घोड़ा	62
शेर और चूहा	64
किसान और और मुर्गी	66
मुर्गी और सोने के अंडे	67
कुत्ता, मुर्गा और लोमड़ी	68
गन्धमार्जार	70
शेर, भालू और लोमड़ी	71
भेड़िया और बुढ़िया	72
व्याध-पतंग और चींटियां	74
मेढकी और शेर	75

3. भेड़िया और सारस	77
नौकरानियां और मुर्गा	78
कुत्ता और उसकी परछाई	79
हिरन और हिरौटा	80
लोमड़ी और अंगूर	82
मुर्गी और अबाबील	84
गधा और शेर की साल	85
बागवान और उसके बेटे	86
लोमड़ी और बकरा	87
सारस और लकलक	88
मछुआ और मछली	90
खरगोश और मेढक	92
बाप और बेटे	93
लोमड़ी	95

4. मच्छर और शेर	96
कुत्ता और भेड़िया	98
जंगली और पालतू गधा	100
घोड़ा और उसके मालिक	101
भेड़िया और बकरी	102
बारहसिंगा	104
बारहसिंगा और अंगूरों का बगीचा	106
बूढ़ा और मौत	107
शेर और लोमड़ी	108
बिल्ला और चूहे	109

5. कौवा और लोमड़ी	111
दो दोस्त	112
किसान और जल-प्रेत	114
भेड़िया और मेमना	116



शेर, भेड़िया और लोमड़ी . . . . .	118
शेर, गधा और लोमड़ी . . . . .	120
सरकंडा और जैतून का पेड़ . . . . .	121
बिल्ली और भेड़ा . . . . .	123
खरगोश . . . . .	124
खरगोश और कछुआ . . . . .	125
बटेरी और उसके बच्चे . . . . .	126
मोर . . . . .	128
भालू और मधुमक्खियां . . . . .	130
मधुमक्खियां और नरमधुमक्खियां . . . . .	131
मोर और सारस . . . . .	132
बटेर और शिकारी . . . . .	133
चिड़िया . . . . .	134
बाज और कबूतर . . . . .	135
मालिक और नौकर . . . . .	136
हंडिया और कड़ाही . . . . .	138
चमगादड़ . . . . .	139
कंजूस . . . . .	140
आदमी और कुत्ता . . . . .	142
कुत्ता और छड़ी . . . . .	143
चरवाहा . . . . .	144
सूखी घास पर कुत्ता . . . . .	146
भेड़िया और हड्डी . . . . .	147
कुत्ता और चोर . . . . .	148
भेड़िया और घोड़ी . . . . .	150
लोमड़ी और भेड़िया . . . . .	152
हिरन और घोड़ा . . . . .	153
दो मेढक . . . . .	154
मादा-भेड़िया और सूअर . . . . .	155

सांड और मेढकी . . . . .	156
जार के लिये प्रार्थना करनेवाले मेढक . . . . .	157
दुकानदार और चोर . . . . .	158
सूरज और हवा . . . . .	159



## नेकी का पाठ

महान रूसी लेखक लेव निकोलायेविच तोलस्तोय का एक ग्रामीण क्षेत्र—यास्नाया पोल्याना—में जन्म हुआ, वह वहीं बड़े हुए और उनके जीवन का अधिकतर भाग वहीं बीता। वह बच्चों को बहुत प्यार करते थे और उन्होंने यास्नाया पोल्याना के किसान-बालकों के लिये अनेक क्रिस्से-कहानियां रचे।

तोलस्तोय ने बच्चों के लिये लिखे गये अपने इन क्रिस्से-कहानियों को 'ककहरा' और 'रूसी पाठमाला' के नामों से प्रकाशित किया। इन पुस्तकों से अनेक बालकों ने पढ़ना-लिखना सीखा। तोलस्तोय ने इनमें प्राचीन साहित्य और विभिन्न राष्ट्रों के जीवन की अनेक कथाओं तथा दन्त-कथाओं को शामिल किया। प्राचीन मनीषी ईसप की सीधी-सादी और छोटी-छोटी गल्पें तो उन्हें विशेष रूप से पसन्द थीं।



ईसप की गल्पों के अनुवादों को तोलस्तोय ने कभी तो किसी कहावत ('तूफान में नाव'), तो कभी लोक-कथा ('तीतर और लोमड़ी'), तो कभी साधारण जीवन की घटना ('दो दोस्त') के रूप में व्यक्त किया। उन्होंने कहानियों के कथानकों को ऐसा रूसी रंग दिया कि वे रूसी कहानियाँ, लेव तोलस्तोय की मौलिक रचनायें ही बन गयीं।

प्राचीन गल्पें आम तौर पर किसी नतीजे या नसीहत के साथ समाप्त होती थीं। तोलस्तोय ने इस तरह के अन्त की अवहेलना करते और यह मानते हुए कि बच्चे खुद ही इन क्रिस्से-कहानियों का सार, उनकी शिक्षा को समझ जायेंगे, केवल पात्रों और इनकी गति-विधियों को ही सुरक्षित रखा है।

ईसप की कहानियों का अविकल और प्रामाणिक अनुवाद करने के लिये तोलस्तोय ने प्राचीन यूनानी भाषा सीखी, अनेक पुस्तकें पढ़ीं। ईसप के बारे में बहुत-सी दन्त-कथायें प्रचलित हैं। कुछ लोग उसे बड़ा सुखी व्यक्ति मानते हैं, क्योंकि वह तो मानो जानवरों की बोली, प्रकृति की भाषा भी समझता था। दूसरे उसे दुखी व्यक्ति मानते हैं, क्योंकि वह क्सान्द्र नाम के एक धनी का दास था। किन्तु मुख्य बात यह है कि ईसप एक बुद्धिमान और दयालु दार्शनिक था। वह लोगों को अपने पात्रों के कार्य-कलापों पर खूब हंसने को मजबूर करता था। वे जितना अधिक हंसते थे, उतने ही ज्यादा बुद्धिमान हो जाते थे।

लेव तोलस्तोय की पुस्तक के पात्र विभिन्न हैं। इनमें लोग और देवी-देवता तथा पशु-पक्षी भी हैं। किन्तु वे कोई भी क्यों न हों, लेखक सबसे पहले तो बच्चों को ही सम्बोधित करते हैं। शायद इसीलिये कभी-कभी ऐसा प्रतीत होता है कि उनके पात्र नक्राबपोश बालक ही हैं। जब-तब नक्राब के जरा हट जाने पर अचानक बच्चों की चंचल और बुद्धिमत्तापूर्ण आंखें चमक उठती हैं। चित्रकार रोमादिन ने क्रिस्से-कहानियों की इस विशिष्टता को अपने चित्रों में भी सुरक्षित रखने का प्रयास किया है।

एदुआर्द बाबायेव







## घोड़ा और घोड़ी

एक घोड़ी दिन-रात खेत में चरती रहती, हल में जुता नहीं करती थी, जबकि घोड़ा दिन के वक्त हल में जुता रहता और रात को चरता। घोड़ी ने उससे कहा :

“किसलिये जुता करते हो? तुम्हारी जगह मैं तो कभी ऐसा न करती। मालिक मुझ पर चाबुक बरसाता, मैं उस पर दुलत्ती चलाती।”

अगले दिन घोड़े ने ऐसा ही किया। किसान ने देखा कि घोड़ा अड़ियल हो गया है, इसलिये उसने घोड़ी को ही हल में जोत दिया।







## लोमड़ी और सारस

एक लोमड़ी ने सारस को अपने यहां खाने पर बुलाया और चौड़ी तश्तरी में दलिया डालकर उसके सामने रख दिया। सारस अपनी लम्बी चोंच से कुछ भी नहीं खा पाया और लोमड़ी खुद ही सारा दलिया चाट-चाटकर खा गयी। अगले दिन सारस ने लोमड़ी को अपने घर आमन्त्रित किया और तंग मुंहवाली सुराही में शोरबा डालकर लोमड़ी के सामने पेश कर



दिया। लोमड़ी सुराही में अपनी थूथनी नहीं घुसेड़ सकी, लेकिन सारस ने अपनी पूरी गर्दन उसमें डालकर खुद ही सारा शोरबा पी लिया।





## बन्दरी के बच्चे

एक बन्दरी के दो बच्चे थे। एक को वह प्यार करती थी, मगर दूसरे को नहीं। एक दिन लोगों ने बन्दरों को खदेड़ना शुरू किया। बन्दरी ने भटपट अपने चहेते बच्चे को उठाया और उसे लेकर भाग चली। दूसरे बच्चे को उसने वहीं छोड़ दिया। यह बच्चा, जो बन्दरी का लाड़ला नहीं था, पेड़ों के भुरमुट में जा छिपा, लोगों की उस पर नज़र नहीं पड़ी



18



और वे उसके करीब से भागते हुए आगे निकल गये। बन्दरी इतनी उतावली में पेड़ पर चढ़ी कि उसके प्यारे बच्चे का सिर तने से टकरा गया और वह मर गया। लोगों के जाने पर बन्दरी उस बच्चे को ढूँढ़ने गयी जिसे प्यार नहीं करती थी, किन्तु वह भी उसे नहीं मिला और वह अकेली रह गयी।

19







भेड़िये ने उसे छोड़ दिया। गिलहरी पेड़ पर वापस चली गयी और वहां से बोली:

“तुम इसलिये दुखी और उदास रहते हो कि दिल के बुरे हो। बुराई ही तुम्हारा दिल जलाती रहती है। हम गिलहरियां इसीलिये खुश रहती हैं कि दयालु हैं और किसी के साथ बुराई नहीं करती।”

## भेड़िया और गिलहरी

20

एक गिलहरी पेड़ की शाखाओं पर इधर-उधर फुदक रही थी कि ऊंचते हुए भेड़िये के ऊपर जा गिरी। भेड़िया उछलकर खड़ा हुआ और उसने गिलहरी को खा जाना चाहा। गिलहरी गिड़गिड़ाने और उसकी मिन्नत करने लगी:

“मुझे छोड़ दो।”

भेड़िये ने जवाब दिया:

“अच्छी बात है, मैं तुम्हें छोड़ दूंगा, लेकिन मुझे इतना बता दे कि तुम गिलहरियां इतनी खुश क्यों रहती हो। मैं हमेशा दुखी और उदास रहता हूं, लेकिन तुम पर नज़र डालता हूं तो तुम्हें हमेशा खेलता-कूदता पाता हूं।”

गिलहरी ने जवाब दिया:

“तुम पहले मुझे पेड़ पर जाने दो। वहां जाकर मैं तुम्हें बता दूंगी, वरना मुझे तुमसे डर लग रहा है।”

21







## उक्काब, कौवा और चरवाहा

22 चरागाह में भेड़ें चर रही थीं। अचानक कहीं से एक उक्काब प्रकट हुआ, नीचे झपटा, उसने एक मेमने के बदन में अपने पंजे गड़ाये और उसे उड़ा ले गया। कौवे ने यह देखा और उसका भी मांस खाने को मन हो आया। उसने अपने आपसे कहा :

“यह तो बड़ा आसान काम है। मैं भी ऐसा कर सकता हूं और सो भी उक्काब से बेहतर। उक्काब तो बेवकूफ है, उसने छोटा-सा मेमना ही उठाया, लेकिन मैं वह मोटा दुम्बा उठा लूंगा।”

कौवे ने दुम्बे के बालों में अपने पंजे फंसा दिये और उसे ऊपर उठाना चाहा—लेकिन ऐसा नहीं कर सका। इतना ही नहीं, कौवे की समझ में नहीं आ रहा था कि दुम्बे के बालों में से वह खुद अपने पंजे कैसे निकाले। इसी वक्त चरवाहा आया, उसने दुम्बे के बालों में से कौवे के पंजे निकाले और उसे मारकर फेंक दिया।



## दो मुर्गे और उक्काब

23 दो मुर्गे गोबर के एक ढेर के करीब आपस में लड़ रहे थे। एक मुर्गा ज्यादा ताकतवर था, उसने दूसरे को हराकर गोबर के ढेर से दूर भगा दिया। सारी मुर्गियां इस मुर्गे के गिर्द जमा होकर उसकी तारीफ करने लगीं। इस मुर्गे ने चाहा कि दूसरे अहाते में भी सभी के बीच उसकी शक्ति और ख्याति की धूम मच जाये। इसलिये वह सायबान की छत पर चढ़ गया, उसने अपने पंख फड़फड़ाये और ऊंची आवाज में चिल्ला उठा :

“सभी मुझे बहुत ध्यान से देखें, मैंने दूसरे मुर्गे को पीटकर भगा दिया है। दुनिया के किसी भी दूसरे मुर्गे में इतनी ताकत नहीं है।”

मुर्गा अभी यह कह ही रहा था कि एक उक्काब आया, उसने झपट्टा मारकर मुर्गे को नीचे गिरा दिया, उसके बदन में अपने पंजे गड़ाये और उसे अपने घोंसले में उठा ले गया।



## दो राही

दो राही साथ-साथ जा रहे थे। उनमें से एक बूढ़ा और दूसरा नौजवान था। अचानक उन्होंने क्या देखा कि रास्ते में रुपयों से भरी हुई थैली पड़ी है। नौजवान ने उसे उठा लिया और बोला: "भगवान ने मुझ पर कैसी कृपा की है।"

बूढ़े ने आपत्ति करते हुए कहा: "यह तो हम दोनों की है।"

नौजवान ने उत्तर दिया:

"नहीं, यह हमें एकसाथ ही नहीं मिली है। इसे तो मैंने ही उठाया है।"

बूढ़ा चुप हो गया। ये दोनों कुछ और दूर गये। अचानक पीछे से घोड़ों के सरपट दौड़ते आने और लोगों के यह चिल्लाने की आवाजें सुनायी दीं: "रुपयों की थैली किसने चुरायी है?"

नौजवान डर गया और बोला:

"दादा, इस थैली के कारण हम पर कोई मुसीबत न आ जाये।"

बूढ़े ने जवाब दिया:

"यह थैली तो तुम्हें मिली है, हमें नहीं। इसलिये मुसीबत भी तुम पर आयेगी, हम पर नहीं।"

नौजवान को पकड़ लिया गया, उस पर मुकदमा चलाने के लिये उसे शहर ले जाया गया, जबकि बूढ़ा अपने घर चला गया।







## चुहिया, मुर्गा और बिल्ला

नन्ही चुहिया घूमने के लिये बाहर गयी। उसने अहाते में चक्कर लगाया और मां के पास वापस आ गयी।

“ओह अम्मां, मैंने दो जानवर देखे हैं। उनमें से एक भयानक और दूसरा दयालु है।”

मां ने पूछा:

“कैसे लगते हैं ये जानवर?”

नन्ही चुहिया ने जवाब दिया:

“उनमें से एक बड़ा भयानक है, अहाते में बड़ी अकड़

से चल रहा था—उसके पंजे काले हैं, कलगी लाल है, आंखों के डेले बाहर को निकले हुए हैं और नाक हुक जैसी है। जब मैं उसके पास से गुजरी तो उसने अपना बड़ा-सा मुंह खोल लिया, एक टांग ऊपर उठा ली और इतने जोर से चिल्लाया कि डर के मारे मेरी समझ में ही नहीं आ रहा था कि मैं कहाँ जाऊँ।”

“यह मुर्गा है,” नन्ही चुहिया की मां ने जवाब दिया। “वह किसी के साथ कभी बुराई नहीं करता, उससे डरने की जरूरत नहीं। और दूसरा जानवर कैसा है?”

“दूसरा लेटा हुआ धूप सेंक रहा था। उसकी गर्दन सफेद है, पैर भूरे और नर्म-नर्म हैं। वह अपनी सफेद छाती को चाट रहा था और मेरी तरफ देखते हुए अपनी पूंछ को धीरे-धीरे हिला रहा था।”

नन्ही चुहिया की मां कह उठी:

“अरी तू निरी बुद्ध है, बिल्कुल बुद्ध है। यही तो बिल्ला है।”





## तीतर और लोमड़ी

किसी पेड़ पर तीतर बैठा था। लोमड़ी उसके करीब आई और बोली:

“नमस्ते, तीतर, मेरे प्यारे मित्र। जैसे ही सुनी तुम्हारी आवाज़, वैसे ही मिलने आ गयी तुम्हारे पास।”

“बड़ी मेहरबानी की है तुमने,” तीतर ने जवाब दिया।

लोमड़ी ने यह ढोंग किया मानो उसे सुनाई न दे रहा हो और बोली: “तुम क्या कह रहे हो? मुझे सुनाई नहीं दे रहा। तुम अच्छे तीतर, मेरे प्यारे मित्र, घास पर घूमने, मुझसे बातें करने के लिये नीचे क्यों नहीं आ जाते? पेड़ पर से मुझे तुम्हारी आवाज़ सुनायी नहीं दे रही।”

तीतर ने जवाब दिया: “मैं घास पर आने से डरता हूँ। हम परित्नों के लिये ज़मीन पर चलना खतरनाक होता है।”

“तुम क्या मुझसे डरते हो?” लोमड़ी ने पूछा।

“तुमसे नहीं, दूसरे जानवरों से डरता हूँ,” तीतर ने उत्तर दिया। “सभी तरह के जानवर होते हैं।”

“नहीं, प्यारे तीतर, मेरे अच्छे मित्र, आज से यह क़ानून बना दिया गया है कि सारी पृथ्वी पर अमन-चैन होना चाहिये। आज से जानवर एक दूसरे को हानि नहीं पहुंचाएंगे।”

“यह तो बहुत अच्छा हुआ,” तीतर ने जवाब दिया, “क्योंकि उधर से कुछ कुत्ते भागते आ रहे हैं। अगर पहलेवाली बात होती तो तुम्हें भागना पड़ता, लेकिन अब तुम्हारे लिये डरने की कोई बात नहीं।”



कुत्तों के बारे में सुनकर लोमड़ी के कान खड़े हो गये और वह भागने को तैयार हो गयी।

“तुम किधर चल दीं?” तीतर ने पूछा। “अब तो क़ानून बन गया है, कुत्ते तुम्हारा बाल भी बांका नहीं करेंगे।”

“कौन जाने!” लोमड़ी ने जवाब दिया। “हो सकता है कि उन्होंने क़ानून के बारे में न सुना हो।”

और द्रुम दबाकर भाग गयी।







## भेड़िया और कुत्ता

30

एक दुबला-पतला भेड़िया गांव के करीब घूम रहा था कि उसकी एक मोटे-ताजे कुत्ते से भेंट हो गयी। भेड़िये ने कुत्ते से पूछा:

“कुत्ते, यह बताओ कि तुम सबको खाने को कहाँ से मिलता है?”

कुत्ते ने जवाब दिया:

“लोग देते हैं।”

“हां, तुम लोगों के लिये अपनी बड़ी जान खपाते हो।”

कुत्ता बोला:

“नहीं, हमारा काम कुछ मुश्किल नहीं है। हमारा काम तो रातों को घर-अहाते की रखवाली करना ही है।”

“सिर्फ इसी काम के लिये तुम्हें इतना खिलाया-पिलाया जाता है,” भेड़िये ने कहा। “तब तो मैं भी इसी वक्त इस



काम के लिये तुम्हारे मालिक के पास जाने को तैयार हूँ, वरना हम भेड़ियों को बड़ी मुश्किल से खाने को मिलता है।”

“तो जाओ,” कुत्ते ने जवाब दिया, “मालिक तुम्हें भी खाने को देने लगेगा।”

भेड़िया बड़ा खुश हुआ और कुत्ते के साथ लोगों की सेवा करने चल दिया। भेड़िया फाटक में दाखिल ही हो रहा था कि उसे कुत्ते की गर्दन के बाल गायब दिखाई दिये। उसने पूछा:

“कुत्ते, तुम्हारी गर्दन के बाल कैसे गायब हो गये?”

“यह तो ऐसे ही,” कुत्ते ने जवाब दिया।

“ऐसे ही का क्या मतलब?”

“जंजीर के कारण। बात यह है कि दिन के वक्त मैं जंजीर से बंधा रहता हूँ। इस जंजीर ने ही मेरी गर्दन के कुछ बाल उड़ा दिये हैं।”

“तब तो मैं तुमसे विदा लेता हूँ, कुत्ते,” भेड़िये ने कहा। “मैं लोगों के लिये काम करने नहीं जाऊँगा। बेशक तुम्हारी तरह मोटा नहीं हो सकूँगा, लेकिन आजाद तो रहूँगा।”

31



## तूफ़ान में नाव

कुछ मछुए नाव में जा रहे थे। तूफ़ान आ गया। मछुए डर गये। उन्होंने चप्पू फेंक दिये और भगवान से प्रार्थना करने लगे कि वह उनकी जान बचा दे। नाव तट से ज्यादा दूर होती हुई नदी में बड़ी जाती थी। तब एक बुजुर्ग मछुए ने कहा:

“चप्पू किसलिये फेंक दिये? भगवान को याद करो, लेकिन नाव को तट की तरफ़ खेते रहो।”







## मोटा हो जानेवाला चूहा

एक चूहा फर्श के तख्तों को कुतरता रहा, फर्श में सुराख हो गया। चूहा उसमें से भीतर घुस गया और वहां उसे खाने को बहुत कुछ मिल गया। चूहा लालची था, उसने इतना अधिक खाया कि उसका पेट बेहद फूल गया। दिन निकलने पर चूहे ने अपनी जगह वापस जाना चाहा, लेकिन उसका पेट इतना फूला हुआ था कि वह सुराख में से नहीं गुजर सका।



## चुहिया और मेढकी

एक चुहिया किसी मेढकी के यहां मेहमान गयी। मेढकी उससे तट पर मिली और उसने उससे पानी के नीचे अपने घर चलने को कहा। चुहिया पानी में घुस गयी, लेकिन इसी वक्त उसके भीतर इतना पानी चला गया कि मुश्किल से जिन्दा बाहर निकली।

“मेरे पास इतना वक्त ही कहां है कि मैं दूसरों के यहां मेहमान जाती रहूं,” उसने कहा।







36

## मेढकी, चुहिया और बाज

मेढकी और चुहिया के बीच झगड़ा हो गया। वे दोनों खुले मैदान में निकलकर लड़ने लगीं। बाज ने देखा कि वे उसके बारे में भूल गयी हैं, उसने झपट्टा मारा और दोनों को उठा ले गया।



## गांव और शहर का चूहा

शहर में रहनेवाला एक घमंडी चूहा गांव के सीधे-सादे चूहे के यहां आया। गांव का चूहा खेत में रहता था और उसके पास जो कुछ था, उसने अपने मेहमान के सामने खाने के लिये पेश कर दिया यानी चने और गेहूं के दाने। घमंडी चूहा इन्हें कुछ देर तक चबाता रहा और फिर बोला: "तुम इसीलिये इतने दुबले-पतले हो कि तुम्हारी खुराक इतनी घटिया है। तुम मेरे यहां आकर देखो कि हम कैसे रहते-सहते हैं।"

तो साधारण देहाती चूहा शहरी चूहे के यहां गया। दोनों ने रात होने तक इन्तज़ार किया। लोग खा-पीकर चले गये। घमंडी चूहा अपने मेहमान को सूराल में से खाने के कमरे में ले गया और दोनों मेज़ पर चढ़ गये। देहाती चूहे ने इस तरह का भोजन अपनी ज़िन्दगी में पहले कभी नहीं देखा था और उसकी समझ में नहीं आ रहा था कि किस चीज़ से खाना शुरू करे। उसने कहा: "तुम्हारी बात सही थी, हमारी खुराक बहुत घटिया है। अब मैं भी शहर में रहने आ जाऊंगा।"

37

उसने इतना कहा ही था कि मेज़ हिली, हाथ में मोमबत्ती लिये हुए एक आदमी भीतर आया और चूहों को पकड़ने लगा। ये दोनों बड़ी मुश्किल से ही सूराल में घुसकर अपनी जान बचा पाये।

"नहीं," देहाती चूहे ने कहा, "खेत में मेरी ज़िन्दगी बेहतर है। बेशक मेरे यहां मिठाइयां नहीं हैं, लेकिन इस तरह का डर भी मैं कभी महसूस नहीं करता।"



## समुद्र, नदियां और नाले

एक आदमी ने दूसरे से बहस करते हुए कहा कि वह बहुत ज्यादा पानी पी सकता है। वह बोला :

“मैं तो समुद्र ही पी सकता हूं।”

“नहीं पी सकते।”

38 “पी सकता हूं। बेशक शर्त लगा लो। मैं एक हजार रूबलों की शर्त लगाने को तैयार हूं कि पूरा समुद्र ही पी जाऊंगा।”

अगली सुबह को इस आदमी से कहा गया :

“या तो तुम जाकर सागर को पियो या एक हजार रूबल दो!”

इस आदमी ने जवाब दिया :

“मैंने समुद्र पीने की बात कही थी और उसे पी भी जाऊंगा। लेकिन मैंने सभी नदियां पीने को नहीं कहा था। सारी नदियों और नालों के पानी को समुद्र में जाने से रोक दो और तब मैं समुद्र को पी जाऊंगा।”







### उक्काब और लोमड़ी

एक उक्काब ने किसी लोमड़ी से उसका बच्चा छीन लिया और उसे ले जाना चाहा। लोमड़ी मिलात करने लगी कि वह उस पर रहम कर दे। उक्काब ने सोचा: "यह मेरा क्या बिगाड़ सकती है? मेरा घोंसला तो ऊंचे चीड़ वृक्ष पर है। यह मुझ तक नहीं पहुंच सकेगी।" और वह लोमड़ी के बच्चे को

ले गया। लोमड़ी भागकर मैदान में गयी, उसने लोगों से एक जलती लकड़ी ली और उसे लेकर चीड़ के नीचे पहुंच गयी। उसने चीड़ को आग लगा देनी चाही, लेकिन उक्काब ने उससे माफ़ी मांगी और उसके बच्चे को वापस छोड़ आया।







## बिल्ली और लोमड़ी

एक बिल्ली और लोमड़ी आपस में यह बात करने लगी कि कुत्तों से कैसे बचा जा सकता है। बिल्ली ने कहा:

“मैं कुत्तों से नहीं डरती हूँ, क्योंकि उनसे बचने की एक तरकीब जानती हूँ।”

लोमड़ी हैरान होते हुए बोली:



“सिर्फ एक तरकीब से ही कुत्तों से कैसे बचा जा सकता है? मैं सतहत्तर तरकीबें और चालें जानती हूँ।”

ये दोनों बातें कर रही थीं कि इसी वक्त शिकारी आ गये और कुत्ते इनका पीछा करने लगे। बिल्ली ने अपनी एक ही तरकीब से काम लिया—कूदकर पेड़ पर चढ़ गयी और कुत्ते उसे नहीं पकड़ पाये। लेकिन लोमड़ी अपनी चालें-चालाकियाँ दिखाने लगी जो उसकी मदद नहीं कर सकी और कुत्तों ने उसे दबोच लिया।



## बन्दर और लोमड़ी

एक बार जानवरों ने बन्दर को अपना मुखिया चुन लिया। लोमड़ी ने उसके पास जाकर कहा:

“तुम तो अब हमारे मुखिया हो, मैं तुम्हारी कुछ सेवा करना चाहती हूँ—मुझे जंगल में एक खजाना मिल गया है। मेरे साथ चलो, मैं तुम्हें दिखा देती हूँ।”

बन्दर बहुत खुश हुआ और लोमड़ी के पीछे-पीछे चल दिया। लोमड़ी उसे एक फंदे के पास ले गयी और बोली:

“यह रहा खजाना, खुद ही ले लो, तुम्हारे बिना मैंने तो इसे छूना भी नहीं चाहा।”

बन्दर ने फंदे में अपना पंजा डाला और फंस गया। तब लोमड़ी भागकर गयी, सभी जानवरों को बुला लायी और बन्दर की तरफ इशारा करते हुए बोली:

“देखो तो, तुमने कैसा मुखिया चुना है। उसे तो जरा भी अक्ल नहीं है, फंदे में फंस गया है।”







## बिल्ला और घंटी

एक बिल्ले के कारण चूहों का नाक में दम आ गया। वह हर दिन ही दो-तीन चूहे खा जाता था। चूहों ने अपनी सभा बुलायी और विचार करने लगे कि बिल्ले से कैसे बचें। वे सोचते रहे, सोचते रहे—मगर उनकी समझ में कोई उपाय नहीं आया।

तब एक छोटा-सा चूहा बोला :

“मैं तुम्हें बिल्ले से बचने की तरकीब बताता हूँ। हम इसीलिये मारे जाते हैं कि हमें उसके अपने करीब आने का पता नहीं चलता। बिल्ले के गले में घण्टी बांध देनी चाहिये, ताकि वह टनटन बजती रहे। ऐसा होने पर वह जब भी हमारे करीब आयेगा, हमें घण्टी सुनायी दे जायेगी और हम भाग जायेंगे।”

“तेरी यह सलाह बहुत अच्छी है,” एक बूढ़े चूहे ने कहा, “लेकिन बिल्ले के गले में किसी को घण्टी तो बांधनी चाहिये। तू ने तरकीब तो अच्छी सोची है, लेकिन हम तुझे तभी धन्यवाद देंगे, जब तू बिल्ले के गले में घण्टी बांध देगा।”





## शेर और गधा

एक बार एक शेर शिकार के लिये निकला तो उसने गधे को अपने साथ ले लिया और उससे बोला :

“गधे, तुम जंगल में जाकर पूरे जोर से रेंको। तुम्हारा गला काफ़ी बड़ा है। तुम्हारे रेंकने से जो भी जानवर डरकर भागने लगेंगे, मैं उन्हें भपट लूंगा।”

गधे ने ऐसा ही किया। वह खूब जोर से रेंकने लगा और जानवर अपनी सुध-बुध भूलकर दौड़ने लगे। शेर उनका शिकार कर लेता था। शिकार खत्म होने पर शेर ने गधे से कहा :

“शाबाश है तुम्हें, तुम खूब रेंकते रहे।”

तब से गधा इसी तरह रेंकता और यह इन्तज़ार करता रहता है कि कोई उसकी तारीफ़ करे।

48



49

## भेड़िया और लोमड़ी

एक भेड़िया कुत्तों से बचकर भाग रहा था और उसने एक खड्ड में छिप जाना चाहा। खड्ड में एक लोमड़ी बैठी थी। उसने भेड़िये को अपने दांत दिखाते हुए कहा :

“मैं तुम्हें यहां नहीं आने दूंगी—यह मेरी जगह है।”

भेड़िये ने उससे बहस न करके सिर्फ़ यही जवाब दिया :

“अगर कुत्ते इतने नज़दीक न होते तो मैं तुम्हें बताता कि यह किसकी जगह है। लेकिन अब तो शायद तेरी बात ही ठीक है।”





## लोमड़ी और भेड़िया

50

पिस्सुओं ने एक लोमड़ी का बुरा हाल कर डाला। उसने पिस्सुओं से पिंड छुड़ाने की एक तरकीब सोची। वह नदी पर गयी और बहुत धीरे-धीरे अपनी पूंछ पानी में डालने लगी। पिस्सू उसकी पूंछ से उछलकर उसकी पीठ पर आ गये। तब लोमड़ी अपनी पिछली टांगों को पानी में डालने लगी। पिस्सू उसकी पीठ पर और आगे-आगे, गर्दन तथा सिर पर जाने लगे। लोमड़ी और अधिक गहराई में चली गयी और सिर्फ उसका सिर ही बाहर दिखाई देता रह गया। सारे पिस्सू उसके श्वासन पर जमा हो गये। तब लोमड़ी ने पानी में डुबकी लगा दी। पिस्सू तट पर भाग गये और लोमड़ी दूसरी जगह पर पानी से बाहर आ गयी।

भेड़िये ने यह सब देखा और इसी चीज को और भी बेहतर ढंग से करना चाहा। भेड़िये ने फौरन नदी में छलांग लगा दी, गहरी डुबकी लगायी और यह सोचकर देर तक पानी में बैठा रहा कि उसके बदन पर चिपके हुए सारे पिस्सू मर जायेंगे। वह पानी से बाहर निकला तो सारे पिस्सू फिर से सजीव हो उठे और उसे काटने लगे।

## किसान और किस्मत

एक किसान चरागाह में घास काटने गया और सो गया। इसी वक्त किस्मत यहां आयी। उसने किसान को सोते देखकर कहा:

"यह काम करने के बजाय सो रहा है, अच्छे मौसम के दौरान घास जमा नहीं कर पायेगा और बाद में मुझे दोष देगा। यह कहेगा: "मेरी किस्मत अच्छी नहीं।"

51





## बालिका और व्याध-पतंग

एक बालिका ने व्याध-पतंग पकड़ लिया और उसकी टांगें तोड़ डालनी चाही। बालिका के पिता बोले:

“पौ फटने पर यही व्याध-पतंग गाते हैं।”

बालिका को उनका गाना याद आ गया और उसने व्याध-पतंग को छोड़ दिया।

52



## साही और विषहीन सांप

एक साही विषहीन सांप के पास गई और बोली:

“भैया, मुझे कुछ देर के लिये अपने बिल में रह लेने दे।”

विषहीन सांप ने उसे अपने बिल में आ जाने दिया। साही के बिल में आते ही विषहीन सांप के बच्चों का जीना हराम हो गया। विषहीन सांप ने उससे कहा:

“मैंने तुझे कुछ देर के लिये बिल में आने दिया था। अब तू यहां से चली जा, मेरे बच्चों को तेरे कांटे चुभते हैं और उन्हें दर्द होता है।”

साही ने जवाब दिया:

“जिन्हें दर्द होता है, वे यहां से चले जायें, मेरे लिये तो यहां ही बड़ा मजा है।”

53





### कौवा और घड़ा

कौवा पानी पीना चाहता था। अहाते में पानी का घड़ा रखा था, लेकिन सिर्फ उसके तल में ही पानी था। कौवे के लिये उसे पीना संभव नहीं था। वह घड़े में कंकड़ डालने लगा और उसने इतने कंकड़ डाल दिये कि पानी ऊपर आ गया और उसने उसे पी लिया।

### पक्षी

किसी पेड़ की शाखा पर एक पक्षी बैठा था। नीचे घास में एक दाना पड़ा था। पक्षी ने मन में सोचा:

“मैं नीचे जाकर इसे चुग लेता हूँ।”

वह नीचे गया और जाल में फंस गया।

“यह भी कोई बात हुई?” पक्षी कह उठा। “बाज्र तो ज़िन्दा पक्षियों को पकड़ लेते हैं और उन्हें कुछ नहीं होता, लेकिन मैं सिर्फ एक दाने के लिये ही मुसीबत में फंस गयी।”







## भूठा लड़का

एक लड़का भेड़ों का रेवड़ चराता था। उसने मानो यह मानते हुए कि उसे भेड़िया दिखाई दिया है, चिल्लाना शुरू किया :

“मदद करो, भेड़िया आ गया, भेड़िया आ गया!”

किसान भागकर आये और उन्होंने देखा कि लड़के ने भूठ बोला है। लड़के ने दो-तीन बार ऐसे ही किया और अगली बार सचमुच ही भेड़िया आ गया।

लड़का चिल्लाने लगा :

“जल्दी से भागकर आओ, जल्दी से, भेड़िया आ गया!”

किसानों ने सोचा कि वह पहले की तरह इस बार भी उन्हें धोखा दे रहा है और इसलिये कोई भी उसकी मदद को नहीं आया। भेड़िये ने देखा कि उसके लिये डरने की कोई बात नहीं है और उसने सारी भेड़ें मार डालीं।







### चींटी और कबूतरी

एक चींटी को प्यास लगी तो वह नदी-तट पर गयी। इसी वक्त जोर की लहर आयी और वह डूबते-डूबते बची। एक कबूतरी चोंच में एक शाखा लिये हुए उड़ी चली जा रही थी। उसने देखा कि चींटी डूब रही है—उसने उसे बचाने के लिये शाखा नीचे फेंक दी। चींटी उस पर चढ़ गयी और इस तरह उसकी जान बच गयी। कुछ समय बाद एक शिकारी ने कबूतरी को पकड़ने के लिये जाल बिछाया। चींटी रेंगती हुई शिकारी के पास गयी और उसने जोर से उसकी टांग को काटा—शिकारी दर्द से चिल्ला उठा, उसके हाथ से जाल छूट गया। कबूतरी ने पंख फड़फड़ाये और उड़ गयी।



### कौवा और कबूतर

एक कौवे ने यह देखा कि कबूतरों को खूब अच्छी तरह से खिलाया-पिलाया जाता है। उसने अपने को सफ़ेद रंग से रंग लिया और कबूतरखाने में चला गया। कबूतरों ने शुरू में यह सोचा कि वह उनके जैसा ही कबूतर है और उसे अपने दरबे में आ जाने दिया। लेकिन कौवा यह भूलकर कि वह कबूतर बना हुआ, कौवे की तरह ही कांय-कांय करने लगा। तब कबूतरों ने चोंच मार-मारकर उसे भगा दिया। कौवा अपने कौवों के बीच वापस लौटा, लेकिन कौवे यह देखकर कि वह सफ़ेद रंग का है, उससे डर गये और उन्होंने भी उसे दूर भगा दिया।



## कछुआ और उक्काब

एक कछुआ उक्काब की मिनत करने लगा कि वह उसे उड़ना सिखा दे। उक्काब ने उसे समझाया कि हवा में उड़ना कछुओं का काम नहीं। लेकिन कछुआ लगातार उसकी मिनत करता रहा। तब उक्काब उसे अपने पंजों में उठाकर आकाश में ले गया और हवा में छोड़ दिया। कछुआ पत्थरों पर गिरा और उसके टुकड़े-टुकड़े हो गये।







62

## गधा और घोड़ा

एक आदमी के पास एक गधा और एक घोड़ा था। वे सड़क पर चले जा रहे थे। गधे ने घोड़े से कहा:

"मुझ पर बहुत ज्यादा बोझ लदा हुआ है। मैं इसे ले जा नहीं पाऊंगा, थोड़ा-सा तू ले।"

घोड़े ने उसकी बात नहीं मानी। बहुत ज्यादा बोझ की वजह से गधा गिरकर मर गया। मालिक ने गधे की पीठ पर लदा हुआ सारा बोझ और साथ ही गधे की खाल भी घोड़े की पीठ पर लाद दी। तब घोड़े ने दुखी होते हुए कहा:



63

"ओह, मैं बेचारा, किस्मत का मारा! मैंने गधे का थोड़ा-सा बोझ भी अपनी पीठ पर नहीं लेना चाहा था और अब मुझे उसका सारा बोझ और साथ ही उसकी खाल भी ले जानी पड़ रही है।"







64

## शेर और चूहा

एक शेर सो रहा था। एक चूहा उसके बदन पर से भाग गया। शेर जाग उठा और उसने चूहे को पकड़ लिया। चूहा उसकी मन्नत करने लगा कि वह उसे छोड़ दे। चूहे ने कहा:

“अगर तुम मुझे छोड़ दोगे तो मैं भी कभी तुम्हारे काम आ जाऊंगा।”

शेर यह सुनकर हंस पड़ा—भला चूहा उसके किस काम आ सकता है। फिर भी उसने चूहे को छोड़ दिया।

कुछ समय बाद शिकारियों ने शेर को पकड़ लिया और रस्सों से उसको पेड़ के साथ बांध दिया। चूहे ने शेर को दहाड़ते सुना तो भागते हुए वहाँ पहुँचा और दांतों से रस्सों को काटकर शेर को आजाद कर दिया।

“तुम्हें याद है न कि मेरे यह कहने पर कि मैं भी कभी तुम्हारे काम आ सकता हूँ, तुम हंस पड़े थे? लेकिन अब देख रहे हो न कि चूहा भी कोई नेकी कर सकता है!”



65



## किसान औरत और मुर्गी

एक मुर्गी हर दिन एक अंडा देती थी। उसकी मालकिन ने सोचा कि अगर वह उसे ज्यादा खुराक देने लगे तो मुर्गी हर दिन दो अंडे देने लगेगी। उसने ऐसा ही किया। मुर्गी बेहद मोटी हो गयी और उसने अंडे देना बिल्कुल ही बन्द कर दिया।

66



## मुर्गी और सोने के अंडे

किसी एक आदमी की मुर्गी सोने के अंडे देती थी। उसने एक बार ही बहुत-सा सोना हासिल करना चाहा और यह मानते हुए कि मुर्गी के भीतर सोने का बहुत बड़ा डला है, उसे मार डाला। लेकिन भीतर से यह मुर्गी बाकी मुर्गियों जैसी ही थी।

67





## कुत्ता, मुर्गा और लोमड़ी

68 एक कुत्ता और मुर्गा यात्रा के लिये चल दिये। रात होने पर मुर्गा पेड़ पर चढ़कर सो गया और कुत्ता इसी पेड़ के नीचे उसकी जड़ों के बीच। पौ फटने पर मुर्गे ने बांग दी। लोमड़ी ने मुर्गे की बांग सुनी तो भागती हुई पेड़ के पास आयी और उससे अनुरोध करने लगी कि वह नीचे आ जाये, क्योंकि वह उसकी इतनी अच्छी आवाज के लिये उसके प्रति अपना आदर प्रकट करना चाहती है। मुर्गे ने जवाब दिया :

“ पहले तो चौकीदार को जगाना चाहिये, वह जड़ों के बीच सो रहा है। उसके जाग जाने पर मैं नीचे आ जाऊंगा। ”

लोमड़ी चौकीदार को ढूँढने और भूंकने लगी। इसी वक्त कुत्ता बड़ी फुर्ती से उछलकर खड़ा हुआ और उसने लोमड़ी को दबोच लिया।





## गन्धमार्जार

एक गन्धमार्जार ठठेरे के यहां जाकर रेती को चाटने लगा। उसकी ज़बान से लहू बहने लगा। लेकिन गन्धमार्जार यह समझते हुए कि रेती से लहू निकल रहा है, बहुत खुश हुआ लगातार उसे चाटता रहा और इस तरह अपनी ज़बान से पूरी तरह ही हाथ धो बैठा।



70



## शेर, भालू और लोमड़ी

एक शेर और एक भालू को कहीं से मांस का एक बड़ा टुकड़ा मिल गया और वे दोनों इसके लिये लड़ने लगे। न तो भालू और न शेर ही उसे छोड़ने को तैयार था। वे दोनों इतनी देर तक लड़ते रहे कि बेहद थक गये और आराम करने के लिये लेट गये। लोमड़ी ने उनके बीच मांस का टुकड़ा पड़ा देखा तो उसे झपट लिया और भाग गयी।





72

## भेड़िया और बुढ़िया

एक भूखा भेड़िया अपने लिये खुराक ढूँढ़ रहा था। गांव के छोर पर उसने एक भोंपड़े में लड़के को रोते और बुढ़िया को यह कहते सुना:

"अगर तू रोना बन्द नहीं करेगा तो मैं तुझे भेड़िये को दे दूंगी।"

भेड़िया यही रुककर इन्तजार करने लगा कि लड़का कब उसे मिलता है। इन्तजार करते-करते रात हो गयी और उसने बुढ़िया को फिर से यह कहते सुना:



73

"रो नहीं, मेरे बच्चे! मैं तुझे भेड़िये को नहीं दूंगी और अगर वह आयेगा तो हम फौरन उसे मार डालेंगे।"

भेड़िये ने सोचा: "लगता है कि यहां कयनी एक तथा करनी दूसरी है।" और वह गांव से दूर भाग गया।







74

### व्याध-पतंग और चींटियां

पतंगझड़ में चींटियों का गेहूं भीग गया और वे उसे सुखाने लगीं। भूखे व्याध-पतंग ने उनसे खाने को गेहूं मांगा। चींटियों ने उससे पूछा :

“तूने गर्मियों में अपने लिये खुराक क्यों जमा नहीं की?”

व्याध-पतंग ने उत्तर दिया :

“फुरसत नहीं थी — मैं गाने गाता रहा।”

चींटियां हंस पड़ीं और बोलीं :

“अगर तू गर्मियों में गाने गाता रहा तो अब जाड़े में नाचता रह।”

### मेढकी और शेर

शेर ने मेढकी को बहुत जोर से टरटराते सुनकर यह सोचा कि जरूर कोई बहुत बड़ा जानवर है जो ऐसे शोर मचा रहा है। वह कुछ देर तक इन्तज़ार करता रहा और तब उसने एक मेढकी को दलदल में से बाहर आते देखा। शेर ने अपने पंजे से उसे कुचल डाला :

“देखो तो ज़रा-सी मेढकी ने ही मुझे डरा दिया।”

75







## भेड़िया और सारस

एक भेड़िये के गले में हड्डी फंस गयी और वह किसी तरह भी उसे निकाल नहीं सका। तब उसने सारस को बुलाकर कहा :

“सुन, सारस, तेरी गर्दन बड़ी लम्बी है, तू उसे मेरे मुंह में डालकर चोंच से हड्डी बाहर निकाल ले। इसके लिये मैं तुझे इनाम दूंगा।”

सारस ने भेड़िये के मुंह में गर्दन घुसेड़कर हड्डी निकाल ली और बोला :

“तो अब दे इनाम।”

भेड़िये ने दांत किटकिटाये और जवाब दिया :

“तेरे लिये क्या इतना ही इनाम कम है कि जब तेरी गर्दन मेरे दांतों के बीच थी तो मैंने उसे काट नहीं लिया?”





### नौकरानियां और मुर्गा

78

एक गृह-स्वामिनी अपनी नौकरानियों को रात को ही जगा देती और जैसे ही मुर्गा बांग देता, वैसे ही उन्हें काम में जुटा देती। नौकरानियों को यह अच्छा नहीं लगता था और इसलिये उन्होंने मुर्गे को मार डालने का इरादा बनाया, ताकि वह मालकिन को जगाया न करे। उन्होंने उसे मार डाला, लेकिन इससे उनकी हालत और भी खराब हो गयी। मालकिन इस डर से कि कहीं देर तक सोती न रह जाये, और भी जल्दी उठने तथा नौकरानियों को पहले से भी जल्दी जगाने लगी।



### कुत्ता और उसकी परछाई

एक कुत्ता तल्ले पर चलते हुए नदी को लांघ रहा था और उसके मुंह में मांस का टुकड़ा था। पानी में उसे अपनी परछाई नज़र आयी और उसने सोचा कि एक दूसरा कुत्ता मांस लिये जा रहा है। उसने मांस का अपना टुकड़ा फेंक दिया और उस दूसरे कुत्ते के मुंह से मांस छीनने के लिये उस पर झपटा। लेकिन वहां न तो कुत्ता था और न मांस ही। इसी बीच उसके मांस को लहर बहा ले गयी।

इस तरह यह कुत्ता मांस के बिना ही रह गया।

79







## हिरन और हिरौटा

एक बार एक हिरौटे ने हिरन से कहा :

“दादा, तुम तो कुत्तों से कहीं बड़े और ज्यादा फुरतीले भी हो। इसके अलावा तुम्हारे इतने बड़े-बड़े सींग हैं जिनसे तुम अपनी रक्षा कर सकते हो। फिर तुम कुत्तों से इतना अधिक क्यों डरते हो?”

हिरन हंस पड़ा और बोला :

“तुम बिल्कुल ठीक कह रहे हो, मेरे बच्चे। मुसीबत सिर्फ इतनी है कि मैं जैसे ही कुत्तों की भूंक सुनता हूँ, वैसे ही कुछ सोचे बिना भागने लगता हूँ।”




## लोमड़ी और अंगूर

एक लोमड़ी ने पके हुए अंगूरों के गुच्छे लटकते देखे। वह उन्हें खाने के लिये किसी तरह से तोड़ने की कोशिश करने लगी।

वह बहुत देर तक कोशिश करती रही, मगर सफल नहीं हुई। अपनी इस निराशा को दूर करने के लिये उसने यह कहकर दिल को तसल्ली दी:

“ये तो खट्टे हैं।”





## मुर्गी और अबाबील

एक मुर्गी को सांप के अंडे मिल गये। वह उन्हें सेने लगी।  
अबाबील ने यह देखा और बोली:

"कैसी बुद्धू है री, तू! तू इन्हें अंडों से बाहर निकालेगी  
और ये बड़े होने पर सबसे पहले तुझे ही डसेंगे।"

84



## गधा और शेर की खाल

किसी गधे ने शेर की खाल ओढ़ ली और सभी ने यह  
समझा कि वह शेर है। लोग और जानवर डरकर भागने लगे।  
जोर की हवा चली तो शेर की खाल ऊपर को उठ गयी और  
उसके नीचे गधा नज़र आने लगा। लोग भागते हुए आये और  
उन्होंने उसे पीट-पीटकर उसका  
बुरा हाल कर दिया।

85





## बागवान और उसके बेटे

एक बागवान ने यह चाहा कि वह अपने बेटों को अच्छी तरह से बागवानी करना सिखा दे। जब उसका मरने का वक्त आया तो उसने बेटों को अपने पास बुलवाकर उनसे कहा :

“मेरे बेटो, मेरा देहान्त हो जाने के बाद तुम अंगूरों के बगीचे में जो कुछ छिपा है, उसे ढूँढ़ लेना।”

बेटों ने सोचा कि वहाँ कोई खजाना छिपा हुआ है। पिता के मर जाने के बाद वह उसे ढूँढ़ने लगे और उन्होंने सारा बगीचा खोद डाला। खजाना तो उन्हें नहीं मिला, लेकिन उन्होंने बगीचे को इतनी अच्छी तरह से खोद दिया कि वहाँ पहले से कहीं ज्यादा उपज होने लगी और वे अमीर हो गये।




## लोमड़ी और बकरा

एक बकरे को बहुत जोर की प्यास लगी। वह ढाल से नीचे उतरकर कुएं पर चला गया, उसने छककर पानी पी लिया और इसके परिणामस्वरूप बहुत भारी हो गया। वह ढाल पर वापस चढ़ने लगा, मगर ऐसा नहीं कर पाया और मिमियाने लगा। लोमड़ी ने उसे देखा और बोली :

“तेरे साथ ऐसा ही होना चाहिये था, उल्लू! अगर तेरे दिमाग में उतनी ही अक्ल होती जितने तेरी दाढ़ी में बाल हैं तो तूने नीचे उतरने से पहले यह सोचा होता कि वापस कैसे जायेगा।”





### सारस और लकलक

किसी किसान ने सारसों को पकड़ने के लिये जाल बिछाया, क्योंकि वे उसके द्वारा बोये गये बीजों को खा जाते थे। जाल में सारस और उनके साथ एक लकलक भी फंस गया।

लकलक ने किसान से कहा:

“तुम मुझे तो छोड़ दो, क्योंकि मैं सारस नहीं, लकलक हूँ। हम तो सबसे ज्यादा सम्मानित पक्षी हैं। मैं तो तुम्हारे



पिता के घर की छत पर रहता हूँ। फिर मेरे पंखों से भी यह स्पष्ट है कि मैं सारस नहीं हूँ।”

किसान ने जवाब दिया:

“मैंने तुम्हें सारसों के साथ पकड़ा है और उन्हीं के साथ तुम्हारी गर्दन भी काटूंगा।”




## मछुआ और मछली

किसी मछुए ने एक मछली पकड़ ली। मछली बोली:

“मछुए, मुझे पानी में वापस छोड़ दो। देखते हो न कि मैं कितनी छोटी-सी हूँ। तुम्हें मुझसे कोई खास फायदा नहीं होगा। अगर तुम मुझे छोड़ दोगे तो कुछ समय बाद मैं बड़ी हो जाऊँगी। तुम उस वक्त मुझे पकड़ लेना। तब तुम्हें ज्यादा फायदा होगा।”

मछुए ने उसे जवाब दिया:

“वह तो कोई मूर्ख ही होगा जो हाथ में आई छोटी मछली को छोड़कर ज्यादा फायदे के लिये बड़ी का इन्तज़ार करेगा।”







## खरगोश और मेढक

एक बार खरगोश इकट्ठे हुए और अपनी बदकिस्मती का रोना रोने लगे: "लोग, कुत्ते, उकाब और दूसरे जानवर भी हमें मार डालते हैं। लगातार डरते रहने और यातना सहने से तो यही ज्यादा अच्छा है कि हम एक बार ही मर जायें। आओ, सब डूब जायें।"

सभी खरगोश फुदकते हुए भील पर जा पहुंचे, ताकि डूब जायें। मेढकों ने खरगोशों की आवाजें सुनीं तो भटपट पानी में डुबकियां लगा लीं। तब एक खरगोश ने कहा: "ज़रा रुक जाओ, भाइयो! डूबने की जल्दी नहीं करो। मेढकों की जिन्दगी तो हमसे भी बुरी है—वे तो हमसे भी डरते हैं।"

## बाप और बेटे

एक बाप ने अपने बेटों को यह आदेश दिया कि वे हेल-मेल से रहें। लेकिन बेटों ने पिता की बात नहीं मानी। तब पिता ने उनसे एक झाड़ू लाने को कहा:


"तुम इसे तोड़ो!"

बेटे बहुत कोशिश करने पर भी उसे नहीं तोड़ पाये। तब पिता ने झाड़ू को खोल दिया और बेटों से कहा कि वे उसकी एक-एक टहनी या तिनकों को तोड़ डालें।

बेटों ने अलग-अलग तिनकों को बड़ी आसानी से तोड़ डाला। तब पिता ने कहा:

"तुम लोगों पर भी यही बात लागू होती है। अगर तुम सब मिल-जुलकर रहोगे तो कोई भी तुम्हें किसी तरह की हानि नहीं पहुंचा सकेगा। लेकिन अगर तुम आपस में लड़ो-भगड़ोगे या अलग हो जाओगे तो कोई भी तुम्हें आसानी से नष्ट कर डालेगा।"





## लोमड़ी

एक लोमड़ी फंदे में फंस गयी, उसकी दुम कट गयी, मगर वह खुद बच निकली। वह सोचने लगी कि अपनी इस शर्म से कैसे निजात हासिल करे। उसने बाक़ी लोमड़ियों को जमा किया और उन्हें भी अपनी दुमें कटवा देने को प्रेरित करते हुए बोली:

“हमारी दुमें बिल्कुल बेकार हैं, हम तो फालतू वज़न लिये फिरती हैं।”

एक लोमड़ी ने जवाब दिया:

“अगर तू खुद दुम कटी न होती तो ऐसा कभी न कहती।”

दुमकटी लोमड़ी कुछ भी जवाब न देकर वहां से चुपचाप चलती बनी।





## मच्छर और शेर

एक मच्छर उड़ता हुआ शेर के पास पहुंचा और उससे बोला:

“शायद तुम यह समझते हो कि मुझसे ज्यादा ताकतवर हो। यह तुम्हारी भूल है। तुम ज़रा भी ताकतवर नहीं हो। तुम तो मदों से लड़नेवाली औरतों की तरह अपने पंजों

से किसी को खरोंच और दांतों से काट ही सकते हो। मैं तुमसे ज्यादा ताकतवर हूँ। अगर चाहते हो तो आ जाओ मैदान में!”

मच्छर ने भनभनाना और शेर के गालों और नाक को काटना शुरू किया। शेर अपने मुँह पर पंजे और नाखून मारने लगा। उसने अपना सारा चेहरा लहू-लुहान कर लिया और बुरी तरह से थक गया।

मच्छर ने खुश होकर अपनी जीत का डंका बजाया और उड़ गया। कुछ समय बाद वह मकड़ी के जाले में फँस गया। मकड़ी उसे खाने लगी। तब मच्छर बोला:

“इतने ताकतवर शेर को तो मैंने जीत लिया, मगर इस कमबस्त मकड़ी के कारण मेरी जान जा रही है।”





## कुत्ता और भेड़िया

एक कुत्ता अहाते में सो रहा था। कोई भूखा भेड़िया भागता हुआ यहां आया और उसने कुत्ते को खाना चाहा। कुत्ता बोला :

“भेड़िये! मुझे खाने की जल्दी नहीं करो। इस वक़्त मैं दुबला-पतला हूं, मेरी हड्डियां बाहर निकली हुई हैं। कुछ समय बाद मालिक लोगों के यहां शादी होनेवाली है। तब मुझे खूब खाने को मिलेगा, मैं मोटा हो जाऊंगा—तुम्हारे लिये मुझे तब खाना ज्यादा अच्छा रहेगा।”

भेड़िये ने उसकी बात पर यकीन कर लिया और चला गया। कुछ दिनों बाद वह फिर से आया और उसने देखा कि कुत्ता छत पर लेटा हुआ है। भेड़िये ने पूछा :


“तो यहां शादी हो चुकी?”

कुत्ते ने जवाब दिया :

“सुनो, भेड़िये, अगर अगली बार मुझे अहाते में सोता पाओ तो तुम शादी का इन्तज़ार नहीं करना।”







100

### जंगली और पालतू गधा

एक जंगली गधा किसी पालतू गधे के पास गया और उसकी जिन्दगी की तारीफ़ करते हुए कहने लगा कि उसका बदन कितना मुलायम है और उसे कितना बढ़िया चारा मिलता है। कुछ देर बाद जब पालतू गधे पर बहुत-सा बोझ लाद दिया गया और मालिक उसे डंडे से हाँकने लगा तो जंगली गधा बोला:

“नहीं, मेरे भाई, अब मुझे तुझसे ईर्ष्या नहीं हो रही है। मैं देख रहा हूँ कि तुझे अपनी ऐसी जिन्दगी के लिये काफ़ी कीमत चुकानी पड़ती है।”

### घोड़ा और उसके मालिक

किसी बाग़बान के यहां एक घोड़ा था। उसे काम बहुत करना पड़ता, मगर चारा कम मिलता। वह भगवान से यह प्रार्थना करने लगा कि किसी दूसरे मालिक के पास चला जाये। भगवान ने उसकी प्रार्थना स्वीकार कर ली। बाग़बान ने अपना घोड़ा किसी कुम्हार को बेच दिया। घोड़ा बहुत खुश हुआ, लेकिन कुम्हार के यहां उसे पहले से भी ज्यादा काम करना पड़ता। घोड़ा फिर से अपनी किस्मत को कोसने और भगवान से विनती करने लगा कि उसे ज्यादा अच्छा मालिक मिल जाये। उसकी यह प्रार्थना भी स्वीकार कर ली गयी। कुम्हार ने यह घोड़ा चमड़ा कमानेवाले को बेच दिया। घोड़े ने जैसे ही चमड़ा कमानेवाले के अहाते में घोड़ों की खालें लटकती देखीं, वैसे ही वह दुखी होकर चीखने लगा:

“ओह, मेरी किस्मत फूट गयी! मैं अपने पहलेवाले मालिकों के पास रहता तो कहीं अच्छा होता। लगता है कि अब तो मुझे मेरी खाल उतारने के लिये बेचा गया है।”

101





## भेड़िया और बकरी

एक भेड़िये ने चट्टानी पहाड़ी पर बकरी को चरते देखा।  
भेड़िये के लिये उसके करीब पहुंचना संभव नहीं था। सो उसने  
बकरी से कहा:



102



“तू नीचे क्यों नहीं आ जाती, यहां ज़मीन भी समतल  
है और घास भी ज्यादा मीठी है।”

बकरी ने उसे जवाब दिया:

“भेड़िये, तू मेरी भलाई के लिये मुझे नीचे नहीं बुला रहा  
है। तुझे मेरे चारे की नहीं, अपने पेट की फ़िक्र है।”




## बारहसिंगा

एक बारहसिंगा पानी पीने के लिये नदी पर गया। पानी में अपनी परछाई देखकर वह अपने सींगों की प्रशंसा करने लगा कि वे इतने बड़े-बड़े और इतने फैले-फैले हैं। लेकिन टांगों को देखने पर कह उठा:

“मेरी टांगें भद्दी और पतली-पतली हैं।”

अचानक शेर आ गया और बारहसिंगे की ओर भपटा। बारहसिंगा खुले मैदान में चौकड़ियां भरने लगा। वह बच निकला, मगर जैसे ही जंगल में पहुंचा, उसके सींग शाखाओं में उलझ गये और शेर ने उसे दबोच लिया। मरते हुए बारहसिंगे ने कहा:

“मैं भी कैसा मूर्ख हूँ। जिन टांगों को मैंने भद्दी और पतली-पतली कहा था, उन्होंने मुझे बचाया और जिन सींगों को देखकर खुश हुआ था, उन्होंने ही मुझे मरवा दिया।”







106

## बारहसिंगा और अंगूरों का बगीचा

एक बारहसिंगा शिकारियों से बचने के लिये अंगूरों के बगीचे में छिप गया। जब शिकारी उसके करीब से आगे निकल गये तो बारहसिंगा अंगूरों के पौधों के पत्ते खाने लगा।

शिकारियों ने पत्ते हिलते देखे तो सोचने लगे: "पत्तों की ओट में जानवर तो नहीं छिपा हुआ है?" उन्होंने गोली चला दी और बारहसिंगा घायल हो गया।

वह दम तोड़ते हुए बोला:

"मैं इसी अन्त के लायक हूँ, क्योंकि उन्हीं पत्तों को खाने लगा था जिन्होंने मेरी जान बचायी थी।"

## बूढ़ा और मौत

किसी बूढ़े ने एक बार जंगल में लकड़ियाँ काटी, उनका गट्टा बनाया और घर ले चला। उसे बहुत दूर जाना था, वह बुरी तरह थक गया, उसने गट्टा नीचे रख दिया और बोला:

"काश, मुझे मौत आ जाये।"

मौत उसके सामने आकर खड़ी हो गयी और बोली:

"मैं आ गयी, तुम क्या चाहते हो, बाबा?"

बूढ़ा डर गया और कहने लगा:

"तुम मेरा यह गट्टा उठा ले चलो।"

107







## बिल्ला और चूहे

किसी घर में बहुत अधिक चूहे हो गये। इस घर में एक बिल्ला आ गया और चूहों को पकड़ने लगा। चूहों ने देखा कि उनका बुरा हाल हो रहा है और वे आपस में कहने लगे:

“भाइयो, हम अब छत से नीचे नहीं जायेंगे और बिल्ला यहां नहीं पहुंच सकेगा!”

चूहों ने जैसे ही नीचे जाना छोड़ दिया, वैसे ही बिल्ला यह सोचने लगा कि उनको कैसे चकमा दे। उसने एक चालाकी सोची। अपने एक पंजे से छत को पकड़कर वह नीचे की तरफ लटक गया और मुर्दा होने का ढोंग करने लगा। एक चूहा उसे ऐसे लटकता देखकर बोला:

“नहीं, मेरे भाई! तू चाहे बोरी ही क्यों न बन जाये, मैं तो फिर भी तेरे करीब नहीं आऊंगा।”

109



108

## शेर और लोमड़ी

एक शेर जब बूढ़ा हो गया तो वह जानवरों का शिकार नहीं कर पाता था। इसलिये उसने एक चालाकी सोची—वह गुफा में जाकर लेट गया और बीमार होने का ढोंग करने लगा। जानवर उसकी तबीयत का हालचाल पूछने के लिये गुफा में जाते और वह उन्हें खा जाता। लोमड़ी इस मामले को भांप गयी और गुफा के बाहर ही खड़ी रहकर उसने पूछा:

“कैसी तबीयत है, शेर बादशाह?”

“बहुत बुरी है। लेकिन तुम अन्दर क्यों नहीं आ जाती?”

लोमड़ी ने जवाब दिया:

“इसलिये अन्दर नहीं आती कि पैरों के निशानों से देख रही हूँ—भीतर तो बहुत गये, मगर बाहर कोई नहीं आया।”






## कौवा और लोमड़ी

एक कौवे ने कहीं से मांस का टुकड़ा हासिल कर लिया और उसे चोंच में दबाकर वृक्ष पर बैठ गया। एक लोमड़ी का भी मांस खाने को मन हुआ और वह पेड़ के करीब आकर बोली :


“अरे, कौवे, तुझे देखती हूँ तो सोचती हूँ कि तेरे जैसे क्रुद्ध और सुन्दरतावाले को राजा होना चाहिये। अगर तेरे पास जोरदार आवाज़ भी होती तो सचमुच ही राजा बन जाता।”

कौवे ने यह सुना तो मुँह खोलकर पूरे जोर से कांय-कांय करने लगा। मांस का टुकड़ा नीचे गिर गया। लोमड़ी ने उसे उठा लिया और बोली :

“ओह, कौवे, अगर तेरे पास थोड़ी अक्ल भी होती तो तू सचमुच ही राजा बन जाता।”







112

## दो दोस्त

दो दोस्त जंगल में से जा रहे थे कि एक भालू सामने आ गया। दोनों में से एक तो भागकर पेड़ पर चढ़ गया और छिप गया, मगर दूसरा वहीं रह गया। उसके लिये जमीन पर लेटकर मुर्दा होने का ढोंग करने के सिवा कोई चारा नहीं था।

भालू इस लड़के के करीब आकर इसे सूँघने लगा—लड़के



113

ने तो सांस लेना भी बन्द कर दिया। भालू ने उसका मुँह सूँघा और यह मानकर कि मुर्दा है, आगे चला गया। भालू के जाने पर दूसरा लड़का पेड़ से नीचे उतरा और उसने हँसते हुए पूछा:

“तो भालू ने तुम्हारे कान में क्या कहा था?”

“उसने कहा था कि खतरे या मुसीबत के वक्त जो लोग अपने साथियों को छोड़कर भाग जाते हैं, वे बुरे होते हैं।”





## किसान और जल-प्रेत

किसी किसान का कुल्हाड़ा पानी में गिर गया। वह दुखी होता हुआ तट पर बैठकर रोने लगा।

जल-प्रेत ने किसान को रोते सुना तो उसे उस पर तरस आ गया। वह नदी में से सोने का कुल्हाड़ा लेकर बाहर आया और किसान से पूछने लगा:

“यह तुम्हारा कुल्हाड़ा है?”

किसान ने जवाब दिया:

“नहीं, यह मेरा नहीं है।”

जल-प्रेत दूसरा, चांदी का कुल्हाड़ा लेकर आया।

किसान ने फिर से जवाब दिया:

“नहीं, यह मेरा नहीं है।”

तब जल-प्रेत असली कुल्हाड़ा लेकर आया।

किसान ने कहा:

“हां, यह कुल्हाड़ा मेरा है।”

जल-प्रेत ने सच बोलने के लिये किसान को तीनों कुल्हाड़े दे दिये।

घर लौटकर किसान ने अपने साथियों को तीनों कुल्हाड़े दिखाये और सारा किस्सा सुनाया।

एक अन्य किसान ने भी ऐसा ही करने का इरादा बना लिया। वह नदी पर गया, उसने जान-बूझकर अपना कुल्हाड़ा नदी में गिरा दिया और तट पर बैठकर रोने लगा।

जल-प्रेत सोने का कुल्हाड़ा लेकर पानी से बाहर आया और उसने किसान से पूछा:

“तुम्हारा है यह कुल्हाड़ा?”

किसान बेहद खुश होकर चिल्ला उठा:

“हां, मेरा है, मेरा है!”

जल-प्रेत ने उसे झूठ बोलने की सजा देते हुए न सिर्फ सोने का, बल्कि उसका अपना कुल्हाड़ा भी नहीं दिया।



## भेड़िया और मेमना

किसी भेड़िये ने देखा कि एक मेमना नदी पर पानी पी रहा है।

भेड़िये ने उसे खाना चाहा और इसलिये उससे भगड़ा करने लगा:

“तू पानी को गन्दा कर रहा है, मुझे पीने नहीं दे रहा।”

मेमने ने जवाब दिया:

“ओह, भेड़िये, मैं पानी को कैसे गन्दा कर सकता हूँ? मैं तो गहरे पानी में खड़ा हूँ और उसे होठों से छू ही रहा हूँ।”

लेकिन भेड़िया उसे दोषी ठहराने के लिये यह बोला:

“पिछली गर्मी में तूने मेरे बाप के साथ क्यों भगड़ा किया था?”

मेमने ने उत्तर दिया:


“पिछली गर्मी में तो मैं पैदा ही नहीं हुआ था।”

भेड़िये को गुस्सा आ गया और वह कह उठा:

“तेरे पास तो हर बात का जवाब तैयार है। लेकिन मुझे भूख लगी है और इसलिये मैं तुझे खा जाता हूँ।”







## शेर, भेड़िया और लोमड़ी

एक बूढ़ा और बीमार शेर गुफा में लेटा हुआ था। सभी जानवर शेर का हाल-चाल पूछने आते थे, सिर्फ लोमड़ी ही नहीं आयी। भेड़िये को ऐसा मौका मिलने से खुशी हुई और वह शेर के सामने लोमड़ी की बुराई करने लगा:

“वह तो तुम्हें जरा भी महत्त्व नहीं देती, एक बार भी अपने बादशाह की तबीयत का हाल पूछने नहीं आयी।”

भेड़िया जब यह कह रहा था, उसी वक्त लोमड़ी आ गयी। उसने भेड़िये के शब्द सुन लिये और मन में सोचा: “जरा सब्र कर, भेड़िये, मैं अभी तुम्हसे बदला लेती हूँ, बच्चू।”

लोमड़ी को देखते ही शेर दहाड़ उठा, लेकिन लोमड़ी ने उससे कहा:

“मेरी जान लेने से पहले मुझे कुछ कह लेने दीजिये, हुजूर! मैं इसलिये नहीं आयी कि मुझे वक्त नहीं मिला और वक्त इसलिये नहीं मिला कि मैं डाक्टरों-हकीमों से यह पूछने को दुनिया भर में भागती रही कि आप किस तरह स्वस्थ हो सकते हैं। अभी-अभी मुझे आपका इलाज मालूम हुआ है और मैं भागती हुई आपके पास आयी हूँ।”

शेर ने पूछा:

“क्या इलाज बताया है डाक्टरों ने?”

“उन्होंने बताया है कि जिन्दा भेड़िये को मारकर उसकी खाल को ठण्डी होने से पहले ही आपको उसे अपने बदन पर लपेट लेना चाहिये।”

शेर जैसे ही भेड़िये के टुकड़े-टुकड़े करने लगा, वैसे ही लोमड़ी हंसी और बोली:

“तू इसी के लायक था, मेरे भाई! शासकों को बुराई करने को नहीं, बल्कि भलाई करने को प्रोत्साहित करना चाहिये।”





## शेर, गधा और लोमड़ी

120

शेर, गधा और लोमड़ी शिकार को गये। उन्होंने बहुत-से जानवर मार डाले और तब शेर ने गधे से उन्हें बांटने को कहा। गधे ने उन्हें तीन बराबर हिस्सों में बांट दिया और बोला:

“अब अपना-अपना हिस्सा ले लो!”

शेर आग-बबूला हो उठा, गधे को खा गया और उसने लोमड़ी से जानवरों को बांटने को कहा। लोमड़ी ने सभी जानवरों का एक ढेर बना दिया और अपने लिये उनका बहुत थोड़ा-सा हिस्सा रख लिया। शेर ने यह देखा और बोला:

“बड़ी समझदार है तू तो! किसने तुझे ऐसे अच्छे ढंग से बंटवारा करना सिखाया है?”

लोमड़ी ने जवाब दिया:

“गधे का जो हाल हुआ है, वह तो मैंने देखा था।”

## सरकंडा और जैतून का पेड़

सरकंडे और जैतून के पेड़ में यह बहस हो गयी कि उन दोनों में से कौन ज्यादा मजबूत और ताकतवर है। जैतून के पेड़ ने सरकंडे का मजाक उड़ाते हुए कहा कि वह तो हवा का हर भोंका आने पर झुक जाता है। सरकंडा खामोश रहा। जोर की आंधी आयी—सरकंडा खूब हिलता-डुलता, दायें-बायें होता और ज़मीन तक झुकता रहा—इस तरह बच गया। जैतून के पेड़ ने अपनी शाखाओं को आंधी के खिलाफ अकड़ा लिया और इस तरह टूट गया।

121







## बिल्ली और भेड़ा

कहीं एक किसान रहता था। उसके पास एक बिल्ली और एक भेड़ा था। किसान जब काम से घर लौटता तो बिल्ली भागकर उसके पास जाती, उसका हाथ चाटती, उसकी पीठ पर कूदती और उसके साथ अपना तन रगड़ती। किसान उसे सहलाता और उसे खाने की रोटी देता।

123

भेड़े का मन हुआ कि उसे भी इसी तरह सहलाया जाये और रोटी खिलाई जाये। एक दिन जब किसान खेत से लौटा, तो भेड़ा भागता हुआ उसके पास गया, उसने उसका हाथ चाटा, उसकी टांगों से अपना तन रगड़ा। किसान को यह सब मजाक-सा लगा और वह यह इन्तज़ार करने लगा कि आगे क्या होगा। भेड़ा पीछे से आया, पिछली टांगों पर खड़ा होकर वह किसान की पीठ पर कूदा। किसान ज़मीन पर गिर पड़ा।

किसान के बेटे ने जब यह देखा कि भेड़े ने उसके पिता को नीचे गिरा दिया है तो कोड़ा लिया और भेड़े की कसकर पिटाई की।







## खरगोश और कछुआ

एक खरगोश और कछुए में बहस हो गयी कि कौन ज्यादा तेज दौड़ता है। उन्होंने डेढ़ किलोमीटर तक दौड़ लगाने का फ़ैसला किया। खरगोश तो फ़ौरन ही कछुए से आगे निकल गया “मुझे उतावली करने की क्या जरूरत है? मैं थोड़ी देर बैठकर आराम कर सकता हूं।” वह बैठ गया और उसे नींद आ गयी। लेकिन कछुआ लगातार रेंगता रहा, रेंगता रहा और जब खरगोश की आंख खुली तो कछुआ डेढ़ किलोमीटर तक की मंजिल तय भी कर चुका था।

124

## खरगोश

एक खरगोश कुत्तों से बचकर जंगल में भाग गया। जंगल में उसे चैन मिला, लेकिन चूंकि बहुत ज्यादा डर गया था, इसलिये उसने और भी अधिक अच्छी तरह से छिप जाना चाहा। वह कोई और भी गहरी जगह ढूँढ़ने लगा, एक खड्ड में पेड़ों के झुरमुट में घुस गया, मगर वहां एक भेड़िया छिपा हुआ था जिसने उसे दबोच लिया। “शायद यह ठीक ही कहा जाता है,” खरगोश ने सोचा, “कि जो है, उसी से सब्र करना चाहिये। मैं ज्यादा अच्छी तरह से छिपना चाहता था, इसलिये मारा ही गया।”





## बटेरी और उसके बच्चे

एक बटेरी जई के खेत में अपने बच्चों को पाल रही थी और लगातार चिन्तित रहती थी कि खेत का मालिक कहीं फसल की कटाई न शुरू कर दे। वह दाना-दुबका चुनने के लिये जाते वक्त अपने बच्चों से बहुत ध्यान से लोगों की बातें सुनने को कह जाती।

एक शाम को बटेरी लौटी तो बच्चों ने उसे बताया:

126 “बुरी खबर है, मां। मालिक अपने बेटे के साथ आया था और उसने कहा था: ‘हमारी जई की फसल पक गयी और अब उसे काटना चाहिये। तुम हमारे पड़ोसियों और दोस्त-मित्रों के पास जाकर उनसे कह आओ कि मैं उनसे फसल काटने के लिये आने की प्रार्थना करता हूँ।’ यह तो बहुत बुरी बात है। मां, हमें कहीं और ले जाओ, क्योंकि कल सुबह ही मालिक के पड़ोसी फसल काटने आ जायेंगे।”

बूढ़ी बटेरी ने यह सुना और बोली:



“फिक्र की कोई बात नहीं है, बच्चो! तुम इतमीनान से यहां बैठे रहो, अभी कुछ समय तक फसल नहीं कटेगी।”

अगले दिन वह फिर तड़के ही उड़ गयी और बहुत ध्यान से मालिक की बातचीत सुनने को कह गयी। बूढ़ी बटेरी जब शाम को लौटी तो बच्चों ने उसे बताया:

“मालिक फिर से आया था। वह दोस्त-मित्रों और पड़ोसियों का इन्तजार करता रहा, मगर कोई भी नहीं आया। उसने बेटे से कहा: ‘तुम अपने भाइयों, बहनोइयों और रिश्तेदारों के यहां जाकर कह आओ कि पिता जी ने जई की फसल कटवाने के लिये कल आने का अनुरोध किया है।’”

“तुम कोई चिन्ता नहीं करो, बच्चो, कल भी फसल नहीं काटी जायेगी,” बूढ़ी बटेरी ने कहा।

अगले दिन फिर लौटने पर उसने बच्चों से पूछा:

“आज क्या हुआ, बच्चो?”

127 “मालिक आज फिर बेटे के साथ आया था। वे दोनों रिश्तेदारों का इन्तजार करते रहे, मगर कोई नहीं आया। तब उसने बेटे से कहा: ‘लगता है कि हमें किसी की भी मदद की आशा नहीं करनी चाहिये। जई पक गयी है। तुम हंसिये तैयार कर लो। कल तड़के हम खुद ही फसल काटने आयेंगे।’”

“तो बच्चो,” बटेरी बोली, “अगर दूसरों की मदद का इन्तजार किये बिना आदमी खुद ही अपना काम करने को तैयार हो जाता है तो वह उसे कर ही लेगा। अब हमें यहां से जाना चाहिये।”



## मोर

एक बार पक्षी अपना ज़ार यानी राजा चुनने के लिये जमा हुए। मोर ने अपने पंख फैला लिये और अपने को ज़ार कहने लगा। सभी पक्षियों ने उसकी सुन्दरता के लिये उसे ज़ार चुन लेना चाहा। तभी मैना बोली:

128

“मोर, तुम हमें यह बताओ कि बाज़ जब हम पर झपटेगा तो ज़ार बन जाने पर तुम उससे हमारी रक्षा कैसे करोगे?”


मोर को कोई जवाब नहीं सूझा। सभी पक्षी सोचने लगे कि मोर को ज़ार चुन लेना ठीक होगा या नहीं। उन्होंने मोर के बजाय उक्काब को अपना ज़ार चुना।





## भालू और मधुमक्खियां

एक भालू हर दिन मधुमक्खियों के छत्ते पर आ जाता और वहां से शहद अपने घर ले जाता। एक दिन सभी मक्खियां उड़ीं और नाक पर भपटीं, जोर-जोर से काटें उसको, सभी नाक से लिपटीं। "हाय, नाक का अब क्या होगा?" भालू यह चिल्लाये, और न रुके बिना पल भर को घर को भागा जाये।



## मधुमक्खियां और नरमधुमक्खियां

गर्मी के आते ही मधुमक्खियां के नर इस बात पर उनसे लड़ने लगे कि उनमें से कौन शहद खायेगा। मधुमक्खियों ने ततैया को इस भगड़े का फैसला करने को बुलाया। ततैया बोला:

"मैं फौरन इस भगड़े का फैसला नहीं कर सकता। मुझे यह मालूम नहीं कि तुममें से कौन शहद बनाता है। तुम दो अलग छत्तों में चले जाओ—एक में मादा मधुमक्खियां और दूसरे में नर। एक हफ्ते बाद मैं यह देखूंगा कि तुममें से कौन ज्यादा और अच्छा शहद बनाता है।"

नर भगड़ने लगे: "नहीं, हम सहमत नहीं हैं," उन्होंने कहा। "तुम अभी इसका फैसला करो।"

ततैया बोला: "अच्छी बात है, मैं अभी इसका फैसला कर देता हूं। तुम नर इसलिये सहमत नहीं हो कि शहद बनाना नहीं जानते और सिर्फ पराया शहद खाना ही पसन्द करते हो। मधुमक्खियो, तुम इन निठल्लों को दूर भगा दो।"

और मधुमक्खियों ने उन्हें खदेड़ दिया।



## बटेर और शिकारी

एक बटेर किसी शिकारी के जाल में फँस गया और उसकी मिन्नत-समाजत करने लगा कि वह उसे छोड़ दे।

“तुम मुझे आजाद कर दो,” वह बोला, “मैं तुम्हारे काम आऊंगा। मैं दूसरे बटेरों को तुम्हारे जाल में ला फँसाऊंगा।”

“सुन रे, बटेर,” शिकारी बोला, “मैंने तो यों भी तुझे न छोड़ा होता और अब बिल्कुल नहीं छोड़ूंगा। मैं तो सिर्फ इसलिये ही तेरी गर्दन मरोड़ दूंगा कि तू अपने भाइयों के साथ शहारी करना चाहता है।”

133

## मोर और सारस

एक मोर और सारस में बहस हो गयी कि उनमें से कौन अधिक महत्त्वपूर्ण है। मोर बोला:

“मैं सभी पक्षियों से अधिक सुन्दर हूँ। मेरी पूँछ में इन्द्रधनुष के सभी रंग चमकते हैं, जबकि तू भूरा-भूरा और भद्दा है।”

सारस ने जवाब दिया:

“लेकिन मैं ऊँचे आकाश में उड़ता हूँ और तू गन्दे अहाते में घूमता है।”







## चिड़िया

134

किसी चिड़िया ने देखा कि आदमी सन बोने जा रहा है। वह उड़कर दूसरे पक्षियों के पास गयी और बोली: "पक्षियों, सन के बीज खाने के लिये जल्दी से उड़कर मेरे साथ चलो। जब सन के पौधे बड़े हो जायेंगे तो आदमी उनसे धागे बनायेगा, धागों से जाल बुनेगा और हमें पकड़ेगा।" पक्षियों ने चिड़िया की बात नहीं सुनी और वह अकेली तो सारे बीज नहीं खा सकी। सन के पौधों पर फूल आ गये। चिड़िया ने फिर पक्षियों से इन फूलों को नष्ट करने के लिये चलने को कहा, ताकि उन्हें बाद में मुसीबत का मुंह न देखना पड़े। पक्षियों ने इस बार भी उसकी बात पर कान नहीं दिया। सन के बोंड़े निकल आये। चिड़िया ने तीसरी बार पक्षियों से उन्हें नष्ट कर डालने को कहा। पक्षियों ने तीसरी बार भी उसकी बात अनसुनी कर दी। तब चिड़िया पक्षियों से नाराज हो गयी, उन्हें छोड़कर उड़ गयी और लोगों के साथ रहने लगी।

## बाज़ और कबूतर

एक बाज़ कबूतरों का पीछा करता रहा, करता रहा, मगर उसे एक भी कबूतर पकड़ पाने में सफलता नहीं मिली। तब उसने उनको धोखा देने की तरकीब सोची। वह कबूतरों के दरबे के करीब एक पेड़ पर जा बैठा और उनसे कहने लगा कि वह उनकी सेवा करना चाहता है।

"मेरे पास तो कोई काम-काज नहीं है," वह बोला, "और मैं तुम्हें बहुत प्यार करता हूँ। तुम मुझे अपने दरबे में आ जाने दो, मुझे अपना ज़ार बना लो और तब मैं तुम्हारा सेवक बनकर रहूँगा। न सिर्फ़ मैं खुद तुम्हारे साथ कोई बुराई नहीं करूँगा, बल्कि किसी दूसरे को भी तुम्हारे साथ कोई ज्यादाती नहीं करने दूँगा।"

135

कबूतर राज़ी हो गये और उन्होंने बाज़ को अपने दरबे में आ जाने दिया। दरबे में आ जाने के बाद बाज़ दूसरी ही बोली बोलने लगा।

"मैं तुम्हारा ज़ार हूँ और तुम्हें मेरी हर बात माननी चाहिये। सबसे पहली बात तो यह है कि मुझे अपने खाने के लिये हर दिन एक कबूतर चाहियेगा।"

और वह हर दिन एक कबूतर खाने लगा। कबूतर बेहद दुखी होकर सोचने लगे कि वे क्या करें। लेकिन देर हो चुकी थी।

"इसे तो दरबे में आने ही नहीं देना चाहिये था," वे बोले। "मगर अब तो कुछ भी नहीं हो सकता।"



## मालिक और नौकर

किसी घर में बहुत-से लोग शादी के मौके पर जमा हुए। पड़ोसी ने अपने नौकर को बुलाकर कहा:

“जाकर यह देखो कि शादी में कितने लोग आये हैं।”

नौकर गया, उसने रास्ते में एक लट्ठा रख दिया और पुश्ते पर बैठकर यह इन्तजार करने लगा कि कब लोग घर से बाहर निकलते हैं।

लोग बाहर आने लगे। जो भी बाहर आता, लट्ठे से ठोकर खाता, बुरा-भला कहता और आगे चल देता। सिर्फ एक बुढ़िया ही ऐसी बाहर आयी जो लट्ठे से ठोकर खाकर वापस लौटी और उसने उसे उठाकर एक तरफ कर दिया।

नौकर अपने मालिक के पास लौटा। मालिक ने पूछा:

“बहुत लोग आये थे क्या वहां?”

नौकर ने जवाब दिया:

“सिर्फ एक ही, और वह भी बुढ़िया।”

“भला यह कैसे हो सकता है?”

“इसलिये कि मैंने रास्ते में लकड़ी का एक लट्ठा फेंक दिया था, सभी उससे ठोकर खाकर गिरते रहे, मगर किसी ने भी उसे उठाकर एक तरफ नहीं किया। भेड़ें भी ऐसा ही करती हैं। केवल एक बुढ़िया ने उसे उठाकर एक तरफ को कर दिया, ताकि दूसरे लोग न गिरें। ऐसा असली इन्सान करते हैं। सिर्फ वही इन्सान है।”







138

## हंडिया और कड़ाही

हंडिया और कड़ाही में भगड़ा हो गया। हंडिया ने कड़ाही को यह धमकी दी कि वह उस पर चोट करेगी।

“इससे फर्क ही क्या पड़ता है,” कड़ाही ने जवाब दिया, “कि तू मुझ पर चोट करेगी या मैं तुझ पर। हर हालत में तू ही टूटेगी।”

## चमगादड़

बहुत पुराने ज़माने में जानवरों और पक्षियों के बीच ज़ोर की लड़ाई हुई। चमगादड़ ने न तो जानवरों और न पक्षियों का साथ दिया, बल्कि इस इन्तज़ार में रहा कि कौनसा पक्ष जीतता है।

शुरू में पक्षी जानवरों पर विजयी होने लगे तो चमगादड़ उनके साथ हो गया, उनके साथ उड़ता रहा और अपने को पक्षी कहता रहा। लेकिन बाद में जब जानवरों की जीत होने लगी तो चमगादड़ उनके साथ जा मिला। उसने उन्हें अपने दांत और पंजे दिखाये और यक़ीन दिलाया कि वह जानवर है तथा जानवरों को प्यार करता है। आखिर में पक्षी जीत गये और चमगादड़ फिर से उनके पास पहुंचा। लेकिन पक्षियों ने उसे खदेड़ दिया।

139

चमगादड़ अब जानवरों के पास भी नहीं जा सकता था। तब से चमगादड़ तहखानों और पेड़ों के कोटरों में रहता है, सिर्फ़ शामों को ही बाहर निकलता है और न तो जानवरों और न पक्षियों के ही साथ रहता है।





## कंजूस

किसी कंजूस आदमी ने रुपयों की तिजोरी भर ली, उसे जमीन में गाड़ दिया और वह हर दिन चोरी-छिपे उसे देखने जाता। उसके नौकर ने उसे ऐसा करते देख लिया और रात को वहां जाकर तिजोरी चुरा ली। कंजूस आदमी तिजोरी को देखने गया और उसे वहां न पाकर रोने लगा। पड़ोसी ने उसे रोते देखकर कहा :

140

“तुम किसलिये रो रहे हो? तुम रुपयों का कोई उपयोग तो करते नहीं थे। अब उस गढ़े को देखने जाते रहा करो, जहां तिजोरी में रुपये दबे हुए थे। तुम्हारे लिये यह एक ही बात होगी।”






## आदमी और कुत्ता

एक कुत्ता कुएं में गिर गया। आदमी ने उसे बाहर निकालने की कोशिश की, लेकिन कुत्ते ने उसे काट लिया। आदमी ने उसे कुएं में वापस फेंक दिया और बोला:

“मैं तेरी जान बचाना चाहता था और इसके बदले में अगर तू मुझे काट ही सकता है तो कुएं में ही पड़ा रह।”



## कुत्ता और छड़ी

एक कुत्ता मुर्गियों का पीछा करने लगा। उसके मालिक ने उसके गले में एक छड़ी बांध दी, ताकि वह मुर्गियों का शिकार न कर सके। तब कुत्ता सारे अहाते में यह छड़ी दिखाता और सबसे यह कहता फिरता रहा:

“देखो तो मेरा मालिक मुझे कितना अधिक प्यार करता है। दूसरे कुत्तों से मुझे अलग करने के लिये उसने मेरे गले में छड़ी बांध दी है।”







## चरवाहा

किसी चरवाहे की एक भेड़ गुम हो गयी। वह ढूँढ़ता रहा, ढूँढ़ता रहा, मगर भेड़ उसे कहीं नहीं मिली। वह प्रार्थना करने लगा और उसने भगवान को यह वचन दिया कि अगर उसे चोर मिल जायेंगे तो वह गिरजे में जाकर दस कोपेक की मोमबत्ती जलायेगा। अगले दिन वह जंगल में गया और वहाँ



उसे भेड़िये दिखाई दिये। वे उसकी भेड़ का बचा-बचाया मांस खा रहे थे। चोर तो अब उसके सामने थे। लेकिन जैसे ही भेड़िये उस पर भपटे, वैसे ही वह भगवान का नाम जपता हुआ यह वचन देने लगा कि अगर भेड़िये उसकी जान नहीं लेंगे तो वह गिरजे में जाकर एक रूबल की मोमबत्ती जलायेगा।





## भेड़िया और हड्डी

एक भेड़िया मुंह में हड्डी लिये जा रहा था। कुछ पिल्ले भौंकते हुए उसका पीछा करने लगे। भेड़िया उनके टुकड़े-टुकड़े कर सकता था, लेकिन वह अपना मुंह खोलना और हड्डी को नीचे नहीं गिराना चाहता था। इसलिये वह पिल्लों से दूर भाग गया।

146

## सूखी घास पर कुत्ता

एक कुत्ता सायबान में सूखी घास पर लेटा हुआ था। एक गाय का घास खाने को मन हुआ, वह सायबान में गयी, उसने सूखी घास के ढेर के पास जाकर उसमें अपना सिर घुसेड़ दिया और जैसे ही घास से मुंह भरा, वैसे ही कुत्ता गुराते हुए उस पर झपटा। गाय वहां से दूर हट गयी और बोली:

“न तो खुद खाता है और न मुझे ही खाने देता है।”








## कुत्ता और चोर

रात के वक्त एक चोर किसी अहाते में घुस गया। कुत्ता उसकी आहट पाकर भौंकने लगा। चोर ने रोटी का टुकड़ा निकालकर कुत्ते के सामने फेंक दिया। कुत्ते ने रोटी की तरफ ध्यान नहीं दिया, चोर पर भपटा और उसकी टांग को काटने लगा।

“अरे, तू किसलिये मुझे काट रहा है? मैं तो तुझे रोटी दे रहा हूँ,” चोर ने कहा।



“इसलिये काट रहा हूँ कि जब तक तूने मेरे सामने रोटी नहीं फेंकी थी, मैं यह नहीं जानता था कि तू अच्छा या बुरा आदमी है। लेकिन अब जब तू मुझे रिश्त देना चाहता है तो मैं यकीनी तौर पर जानता हूँ कि तू बुरा आदमी है।”







## भेड़िया और घोड़ी

150

किसी भेड़िये ने एक बछेरे को खाना चाहा। वह घोड़ों के भुंड के पास गया और बोला:

"क्या बात है कि तुम्हारा एक बछेरा लंगड़ाता है? शायद तुम्हें उसका इलाज करना नहीं आता? हम भेड़ियों के पास एक ऐसी दवाई है कि कभी कोई लंगड़ायेगा ही नहीं।"


एक घोड़ी ने पूछा:

"तो तू इलाज करना जानता है?"

"बेशक जानता हूँ।"

"जरा मेरी पिछली दायीं टांग का इलाज कर दे, मेरे सुम में दर्द हो रहा है।"

भेड़िया घोड़ी के करीब गया और जैसे ही वह उसकी पिछली टांग के नजदीक हुआ, वैसे ही उसने ऐसे जोर से उसे लात मारी कि उसके सारे दांत टूट गये।





## लोमड़ी और भेड़िया

किसी लोमड़ी ने एक भेड़िये को अपने दांत तेज करते देखा। लोमड़ी बोली:

“तू किसलिये दांत तेज कर रहा है? लड़ने को तो कोई सामने है ही नहीं।”

भेड़िये ने जवाब दिया:

152 “जब तक लड़ने को कोई नहीं है, तब तक ही मैं अपने दांत तेज कर सकता हूं। लड़ने का वक्त आने पर दांत तेज करने की फुरसत ही कहाँ होगी।”



## हिरन और घोड़ा

एक हिरन ने सींग मार-मारकर घोड़े को मैदान से निकाल दिया। घोड़ा आदमी के पास गया और उसने उससे यह विनती की कि वह उसकी मदद करे। आदमी ने उसकी मदद की, हिरन को भगा दिया, लेकिन साथ ही घोड़े को लगाम डालकर उस पर जीन कस दिया। हिरन के भगा दिये जाने पर घोड़ा बोला:

153 “मैं तुम्हें धन्यवाद देता हूं, इन्सान। अब तुम मुझे छोड़ दो।”

लेकिन इन्सान ने जवाब दिया:

“नहीं, मैं तुम्हें नहीं छोड़ूंगा। अब तो मैं यह जान गया हूं कि तू मेरे कितना अधिक काम आ सकता है।”

और उसने घोड़े को नहीं छोड़ा।





## दो मेढक

गर्मी से सारे तालाब और दलदल सूख गये। दो मेढक पानी की तलाश में गये, फुदककर कुएं की मेंड़ पर बैठ गये और सोचने लगे कि कुएं में कूदें या न कूदें। जवान मेढक बोला:

“हमें कूद जाना चाहिये। वहां पानी बहुत है और वहां हमें परेशान भी कोई नहीं करेगा।”

लेकिन दूसरे मेढक ने जवाब दिया:

“नहीं, हमें नहीं कूदना चाहिये। पानी तो शायद वहां बहुत है, लेकिन अगर कुआं सूख गया तो हम वहां से बाहर तो नहीं निकल सकेंगे।”

## मादा-भेड़िया और सूअर

एक मादा-भेड़िया ने सूअर से अनुरोध किया कि वह उसे अपने यहां रात बिता लेने दो। सूअर ने उसे ऐसा करने दिया। उसी रात मादा-भेड़िया ने बच्चे दे दिये। कुछ समय बाद सूअर ने अपनी जगह खाली करने को कहा।

“तुम तो देख ही रहे हो कि बच्चे छोटे हैं, थोड़ा इन्तज़ार करो,” मादा-भेड़िया ने उत्तर दिया।

सूअर ने सोचा: “ठीक है, थोड़ा इन्तज़ार कर लेता हूं।”

गर्मी बीत गयी, सूअर अपनी जगह खाली करने को कहने लगा। मादा-भेड़िया ने जवाब दिया:

“तुम हमें छूने तक की हिम्मत तो करके देखो। हम छः हैं, तुम्हारे टुकड़े-टुकड़े कर डालेंगे।”







## सांड और मेढकी

एक सांड भील के पास चला गया। वहाँ मेढक-मेढकियां थे। एक मेढक को तो उसने कुचल भी डाला और बाक़ी पानी में भाग गये। एक मेढकी का बच्चा अपनी मां के पास गया और बोला:

156 “ओह, मां, कितना बड़ा जानवर देखा है मैंने—दिल में दहशत पैदा करता है।”

“क्या मुझसे भी बड़ा है?” मां ने पूछा।

“कहीं बड़ा।”

बूढ़ी मेढकी ने अपने को फुला लिया और पूछा:

“क्या वह अब भी मुझसे बड़ा है?”

“हां, बड़ा है।”

मेढकी ने अपने को और फुला लिया।

“क्या वह अब भी मुझसे बड़ा है?”

“हां, बड़ा है। अपने को फुलाते हुए बेशक फट जाओ, लेकिन सांड के बराबर नहीं हो सकेगी।”

बूढ़ी मेढकी ने पूरा जोर लगाकर अपने को फुलाया और फट गयी।



## ज़ार के लिये प्रार्थना करनेवाले मेढक

मेढक आपस में लड़ने-भगड़ने लगे, मगर उनका फ़ैसला करनेवाला कोई नहीं था। वे भगवान से प्रार्थना करने लगे कि वह उन्हें ज़ार दे दे। इसी वक्त क्या हुआ कि एक टहनी टूटकर पानी में आ गिरी।

“यह आ गया हमारे लिये ज़ार,” मेढकों ने कहा और डरकर वहाँ से भाग गये। लेकिन टहनी कीचड़ में जिस तरह से आ गिरी थी, उसी तरह से पड़ी हुई थी। मेढकों की हिम्मत बढ़ी, वे तैरते और फुदकते हुए टहनी के पास पहुंचने लगे। टहनी हिले-डुले बिना उसी तरह पड़ी थी। मेढकों ने देखा कि उनका ज़ार बहुत शान्त है, उनके भगड़े का कोई फ़ैसला नहीं करता है और वे फिर से ज़ार के लिये भगवान से प्रार्थना करने लगे। संयोग से इसी वक्त एक बगुला भील के करीब से उड़ता हुआ जा रहा था और वह भील के तट पर बैठ गया। मेढक खुश होकर कह उठे: “यह असली जीता-जागता ज़ार आ गया है। यह हमारा फ़ैसला कर देगा।”

लेकिन जैसे ही बगुला एक-एक मेढक को पकड़कर खाने लगा, वैसे ही उन्हें अपने पहले, शान्त ज़ार के बारे में अफ़सोस होने लगा।





## दुकानदार और चोर

158 दो आदमी दुपट्टे खरीदने के लिये एक दुकान पर गये।  
दुकानदार ने अपना माल देखने के लिये मुंह फेरा और जब  
फिर से ग्राहकों की तरफ देखा तो एक दुपट्टा गायब पाया।  
दुकानदार ने इन दोनों व्यक्तियों को रोककर कहा :

“तुममें से एक ने मेरा दुपट्टा ले लिया है।”

एक व्यक्ति ने भगवान की कसम खाकर कहा कि उसके  
पास दुपट्टा नहीं है और दूसरे ने कसम खाकर यह कहा कि  
उसने दुपट्टा नहीं लिया है। तब दुकानदार बोला :

“तुम दोनों ही चोर हो।”

दुकानदार ने अनुमान लगा लिया कि एक ने दुपट्टा  
उठाकर दूसरे को दे दिया है और उस चोर की तलाशी ली  
जिसने कसम खाकर यह कहा था कि उसने दुपट्टा नहीं लिया  
है। दुकानदार को उसके पास से दुपट्टा मिल गया और वह  
दोनों चोरों को थाने में ले गया।

## सूरज और हवा

एक बार सूरज और हवा में यह बहस हो गयी कि उनमें  
से कौन एक आदमी के कपड़े पहले उतरवाने में सफल होता  
है। हवा ने अपना जोर आजमाना शुरू किया। वह आदमी  
के कपड़े और टोपी को उड़ाने लगी। लेकिन आदमी ने तो  
अपनी टोपी को और अधिक नीचे कर लिया तथा पोशाक  
के बटन बन्द कर लिये। इस तरह हवा को कामयाबी नहीं  
मिली। तब सूरज कोशिश करने लगा। उसने धूप को तेज  
किया तो आदमी ने पोशाक के सारे बटन खोल दिये और  
टोपी पीछे हटा दी। धूप के कुछ और तेज होने और गर्मी  
बढ़ने पर इस आदमी ने टोपी तथा कपड़े उतार दिये।

159

